



# కథా కౌముది

అర్ధనారీశ్వరం

వి.పద్మినీదేవి

కౌముది - రచన నిర్వహించిన కథల పోటీ(2015)లో  
సాధారణ ప్రచురణకు ఎంపికైన కథ.

"ఒరే గోపాలరావు.. మన శ్రీమని పద్మా చేసుకోనంటుందిరా. నీవు అర్జంటుగా వచ్చి ఒక్కసారి మాట్లాడు" అని ఆదివారం ప్రాద్దున్నే అన్నగారు ఫోన్ చేయగానే రక్కున వాలిపోయాడు గోపి.

"అదిరా సంగతి. చిన్నప్పటినుండి అనుకున్న సంబంధం. మీ వదినకు దగ్గర బంధువులు. ఇప్పుడీ సంబంధం కాదని క్రొత్త సంబంధం చూడాలంటే ఎంత కష్టం. పెళ్ళంటే మాటలా! ఎన్ని చూడాలి? పైగా దీనికి అమ్మ వత్తాను" అని ధుమధుమలాడుతున్న అన్నగారిని,

"ఏదో మా శారదొదిన కోడలయితే ఇంటిప్రక్కన ఇల్లు, పిల్లవాడెలాగు అమెరికా పారిపోయాడు పిల్లన్నా కళ్ళెదురుగా వుంటుందంటే ఇది ఇట్లా అడ్డం తిరిగింది" అని కన్నీళ్ళు పెట్టుకుంటున్న అన్న భార్య మాలతిని

"నేను వచ్చాను. మాట్లాడతాను గద! వదినా.. మరేం ఫర్వాలేదు. చిన్నపిల్ల ఏదో తెలియక అంటే అయిపోయిందా!?" అని సముజాయించాడు.

"కానీ అత్తయ్యకూడా.." అంది మాలతి.

"అమ్మ సంగతి కూడా నే చూసుకుంటాను గద. నీవు హైరానాపడకు" అని ధైర్యం చెప్పి పద్దు అని పిలువబడే పద్మావతి దగ్గరకొచ్చాడు.

పద్దు ఉయ్యాల బల్ల మీద కూర్చుని కారప్పుస కరకరలాడిస్తూ దీక్షగా 'జానకివిముక్తి' నవల పటపటలాడిస్తున్నది.

"ఏవితే పద్దా! ఏదో రివల్యూషన్ లేవదీశావుట?" అన్నాడు విషయం కదుపుతూ.

పద్దు పుస్తకంలోంచి తలెత్తి బాబాయిని చూసింది "ఓహో బాబాయా ఎప్పుడొచ్చావు? ఏదీ ఇంకా రాలేదేవితా అని ఎదురుచూస్తున్నా! పిన్ని ఎలా వుంది?"

"దిమ్మ చెక్కలా వుంది"

"ప్రవీణ్ గాడు, ఉషాబేబి?"

"అందరూ నిక్షేపంగాని నీ సంగతి చెబుదూ!"

"ఏముంది చెప్పేందుకు? తరతరాలుగా జరుగుతున్న కథే! నేను ఉద్యోగం మానేసి అత్తమామల ఊడిగం ఆపైన పిల్లల సేవలూ చేసుకుని తరించాలట. ఐ హేట్ దిస్ మేల్ డామినేషన్ బాబాయ్. నాకేం గతిలేదా?" చేతిలోని పుస్తకం విసిరి కొట్టింది.

ఎఱ్ఱని పద్దు చెక్కిళ్ళు మరింత ఎర్రబారాయి. తెల్లని కళ్ళలో ఎర్రజీరలు దోబూచులాడాయి. ఉచ్చాస నిశ్వాసాలు పాము బుసల్లా ఉన్నాయి.

"ఆగవే ఆగు. అంత స్పీడ్లో ఇందులో డామినేషనేమున్నది. హాయిగా ఇంట్లో కూర్చుని సుఖపడక ఎందుకా కంచెగరుడ సేవ?"

"షట్! నేనూ, నా డిగ్రీ నా ఎఫిషియన్సి కమ్యూనికేటేడ్ స్కిల్స్ అన్నీ వంటింట్లో కూర్చుని గోంగూర పులుసు వండుకోవటానికా?"

"అబ్బ కాదులేవే! పిజ్జా, బర్గర్స్ కొనుక్కోవటానికేలేగాని మరి ఆ సంగతే శ్రీమకు నచ్చచెప్పలేకపోయావా?!"

"నాకేం ఖర్మ బాబాయ్! వాడిని బ్రతిమిలాడటానికి నేను మాత్రం ఛస్టే ఉద్యోగం మానేదిలేదు. కావాలంటే నీవే పోయి చెప్పుకో అదే దూకుడుతో అన్నది."

"సర్లే! సర్లే. నేను వెళ్ళి శ్రీమతో మాట్లాడివస్తా!" లేచాడు గోపాలాష్.

"రాకు.. అటునుండి అటే వెళ్ళి వేరే సంబంధాలు కనుక్కునిరా! మీ వదినకి తన పుట్టింటి తరపు సంబంధం చేయాలనే తపన తప్ప పిల్ల మనసు తెలుసుకోవాలనే తపనలేదు" అంది అప్పుడే అటుగా వచ్చిన అన్నపూర్ణమ్మ.

"మాతా అన్నపూర్ణేశ్వరీ నీవు కూడానా!?"

"లేకపోతే ఏవ్రిటా! ఆ శీనుగాడితో సమంగా బి.టెక్కు చదివింది. ఎమ్.టెక్కు చదివింది."

"వాటికంటే ఎక్కువగా 'జానకి విముక్తి' చదివిందిగాని అమ్మా! దాన్ని అలా ఎగదోయకే పద్దూ! నేను శ్రీమతో మాట్లాడి వస్తా ఈలోపు పుస్తకం పూర్తి చేసుకో. "

అంటూ ప్రక్కయింటికి వెళ్ళాడు.

గేట్లోనే ఎదురు పడ్డాడు శ్రీమ.

"ఎంటి మామయ్యోయ్! దారి తప్పివచ్చినట్లున్నావు. ఆ యింటి మీది కాకి ఈ యింటిమీద వాలట్లేదు గద ఇప్పుడు" అన్నాడు.

"ఎంత నలుపయినా నేను కాకిని కాదులేరా" అన్నాడు గోపాలరావు.

"గోపాలబాలుడు కూడా నలుపేకాని లోపలికి పదమామయ్యా"

"వద్దులేరా! ఇక్కడే బాగుంది చాలా! ఇల్లా సిమెంట్ బెంచీమీద కూర్చుండాం. పెళ్ళి కాన్సిల్ అన్నావట ఏమిటి సంగతి?" అన్నాడు గోపాలరావు బెంచీ మీద కూర్చుంటూ.

"నేను కాదు మావయ్యా! అదే అన్నది"

"మరి అది చెప్పేదాంట్లో కూడా కొంత న్యాయముంది కదరా!"

"నేను చెప్పేదాంట్లో పూర్తిన్యాయముంది మామయ్యా" అన్నాడు శ్రీమ పట్టువదలని విక్రమార్కుడిలా.

"నీకు మాత్రం డబ్బు చేదటరా!"

"కరెన్సీకి రుచివుండదేమో మామయ్యా! అయినా నేనెప్పుడూ తిని చూడలేదు."

నవ్వి శ్రీమ తలమీద చిన్నగా కొట్టి "నీ ముఖంలే కాని. నెలకు నలభైవేలు సంపాదించి పెడితే తిని సుఖపడటానికి దొబ్బిడాయా?" అన్నాడు గోపాలకృష్ణ.

"డబ్బు సంపాదన సుఖపడటానికే అయినప్పుడు మరి సుఖాన వున్న ప్రాణాన్ని కష్టపెట్టడమెందుకు మామయ్యా?" అన్నాడు శ్రీను.

"మరి ప్రతిభ సంగతి ఏమిటిరా! ఇది ఆడవాళ్ళ ప్రతిభను అణగదొక్కడమే అంటుంది పద్దు కాదంటావా!"

"ప్రతిభను ఎవరూ అణగదొక్కలేరు మామయ్యా! అది అణచిన కొద్దీ పైకి లేస్తుంది. పిల్లలను ఎవరి మీదో వదలకుండా సంస్కారవంతులుగా ఉత్తమ పౌరులుగా తీర్చిదిద్దటం ప్రతిభ. అత్తమామలను తల్లిదండ్రులను ముసలి వయసులో కష్టపడకుండా చూసుకోవటం ప్రతిభ. బంధువుల్ని, ఆశ్రితుల్ని ఆదరించటం ప్రతిభ. కంప్యూటర్ ముందు కూర్చుని నడుం నొప్పి తెచ్చుకోవడమొకటి ప్రతిభ కాదు. ఏవంటావ్?"

"మరి నేననేదానికి కోప్పడకు కాని, మరి ఇదంతా ఆడవాళ్ళే ఎందుకు చేయాలి? మగవాళ్ళు చేయవచ్చుకద. అహా పద్దు అలా అంటే?"

"ప్రకృతి అలా నిర్దేశించింది గదా మామయ్యా! నీవు నేనూ పిల్లల్ని కనలేముగా" నవ్వుతూ అన్నాడు శ్రీను.

"ఓరి పోరా మొండి ఘటమా! కానోరేయ్ దూడలకుమ్ములాటల మధ్య ఎద్దులు నలిగిపోతున్నాయి. అది ఆలోచించు" బాధగా అన్నాడు గోపాలావు.

శ్రీను నవ్వి అన్నాడు.

"సరే మామయ్య బాధపడకు. నీకు నేనొక ఉపాయం చెబుతాను దాంతో ప్రాబ్లమ్ సాల్వ్ అవ్వచ్చు. అన్నట్లు ఇది నేను పద్దుకే కాక అలాంటి మహిళామణులందరికీ నేను చేస్తున్న ఛాలెంజ్."

"ఏమిటది?" గోపాలావు కుతూహలంగా చూశాడు.

మరుసటి ఆదివారం గోపాలావు పెళ్ళికొడుకుల లిస్టుతో పద్దు దగ్గరికి వచ్చాడు.

"ఇదిగోనే పద్దూ.. నువ్వు కూడా వినవే అమ్మా! నెట్ అంతా శోధించి, కళ్యాణ కల్పతరువులన్నీ గాలించి వాళ్ళనీ వీళ్ళనీ ఎంక్వైరీలు చేసి పార్ట్ లిస్ట్ చేసి తెచ్చిన పెళ్ళికొడుకులు. ఇదిగో ఇతడందరికన్నా బెస్ట్. కట్నం నాలుగు లక్షలీస్తే చాలు."

చరున లేచింది పద్దు.

"ఏమిటి! నేను కట్నం యిచ్చి కొనుక్కోవటానికి వాడే సంతలో గొడ్డా?"

"పోలిక బాగోలేదే పద్దూ! గొడ్డును కొంటే మనింటికి వచ్చి రెండుపూట్లా పాలిస్తుంది. వీడు తన జీతం మనకెందుకిస్తాడు. పైగా నీ జీతం కూడా లాక్కుంటాడు.

మిగతావి ఇంతకంటే ఘోరం.

ఒక సంబంధం వాళ్ళకి కట్నం అవసరం లేదటగాని లాంఛనాలు మూడు రెట్టడిగారు.

ఇంకోటి ఇరవై లక్షలు పెట్టి గ్రాండ్గా పెళ్ళి చెయ్యమన్నారు.

మరోటి పిల్ల మొదటినుండి సంపాదించినదంతా లెక్కగట్టి ఇవ్వాలన్నారు. "

"ఇవేం పాపిష్టి సంబంధాలురా వెధవా! ఒట్టి డబ్బు మనుషులు లాగున్నారు! వీళ్ళు పిల్లనేం సెలక్టు చేస్తారు. వద్దులే మనకు" అన్నది అన్నపూర్ణమ్మగారు.

"ఇలాగ కాదు బాబాయ్. నా కండిషన్లు ముందే చెప్పి అందుకు యిష్టపడక వాళ్ళనే తీసుకురా."

"ఏమిటో చెప్పు మరి" అన్నాడు గోపాలావు.

"కట్నం కానీ, లాంఛనాలు కానీ ఇవ్వబడవు. పెళ్ళి ఖర్చులు చెరి సగం. ఇంట్లో పనులు చెరిసగం. జీతం ఎవరిది వారిదే. ఇంటి ఖర్చులు చెరిసగం. బయోడేటా నచ్చితే పెళ్ళిచూపులు బయట ఎక్కడయినా.." ఖండితంగా చెప్పింది పద్దు.

మరుసటి ఆదివారం గోపాలావు ఒక సంబంధం తీసుకుని వచ్చాడు.

"ఇదిగో పద్దు అన్ని విధాలా నీకనుకూలమైన సంబంధం. నువ్వు చెప్పిన షరతులన్నింటికీ ఓకే అన్నారు. అతనికి కూడా ఉద్యోగం చేసే అమ్మాయే కావాలట. అది అతని షరతు."

పద్దు ఉత్సాహంగా బయోడేటా అందుకుని ఒక్కసారి చూసి ఫోటోలో బాగానే వున్నాడు అనుకుని "ఇదిగోనే బామ్మా" అంటూ అన్నపూర్ణమ్మగారికి అందించింది.

ఆ తరువాత గోపాలావుకేసి తిరిగి "ఓకే బాబాయ్. పెళ్ళిచూపులు ఏదన్నా హోటల్లో ఏర్పాటు చెయ్యి" అంది.

అన్నపూర్ణమ్మగారు అడ్డం పడింది.

"ఓసి ఉండవే మొద్దు. నీ తొందర దొంగల్లోల. పిల్లాడి డేట్ ఆఫ్ బర్త్ చూశావా! తొంభై రెండు. నీది తొంభై ఒకటి. నీకంటే చిన్నవాడు."

పద్దు తెల్లముఖం వేసింది. తొందర్లో తను చూసుకోలేదు.

"అయితే ఏమిటి అమ్మా! సీతమ్మ రాముడి కంటే పెద్దది. డాక్టర్ అంజలీ టెండూల్కర్ సచిన్ కంటే ఐదేళ్ళు పెద్ద. ఐస్ కంటే అభిషేక్ బచ్చన్ చిన్న" గోపాలావు చెబుతుంటే

అన్నపూర్ణమ్మ గయ్మంది.

"చిన్నవాడయితే వరహీనం అవుతుందిరా వెరికుంకా! ఆయుక్షీణం అంటారు పెద్దలు."

"ఏమే పద్దూ నీవేమంటావ్?" అన్నాడు గోపాలావ్.

"ఏమిటో బాబాయ్ నాక్కూడా అదొకలా వుంది. పోనీ ఇంకోటి చూడరాదు."

"సరే నీకిష్టం లేకపోతే అలానే చేద్దాం" అంటూ లేచాడు గోపాలావ్.

మరుసటి ఆదివారం మరొక పెళ్ళిసంబంధం తీసుకుని ఉత్సాహంగా వచ్చాడు గోపాలావ్.

బయోడేటా ఇస్తూ "ఇదుగోనే అమ్మా! పద్దూ నీవుకూడా చూడు. ఈ పిల్లాడు పద్దూ కంటే మూడేళ్ళు పెద్దవాడు. చదువు, ఉద్యోగం అందం అన్నీ బాగున్నాయి."

"అట్లా అన్నావు బాగుంది." అన్నది అన్నపూర్ణమ్మ.

కానీ బాబాయ్. పద్దు ఆగిపోయింది.

"ఏమిటే?"

"ఇతని ఎత్తు నాలుగంగుళాలే. నేనేమో ఐదు ఐదు"

"అయితే ఏమిటే అమితాబ్ బచ్చన్ ఆరు రెండు. జయబాధురి ఐదు. ఇంచక్కా లేరూ. మీ బామ్మా తాతయ్య అంటే మా అమ్మా నాన్నా కూడా అంతేగా."

దాంతో అన్నపూర్ణమ్మగారు రెచ్చిపోయింది.

"ఛీ నోరుముయ్యరా అంట్ల వెధవా! మగవాళ్ళు పాడవున్నా ఫర్వాలేదు. ఆడపిల్లకంటే మగవాడు పాట్టి అయితే ఏం బాగుంటుంది. ఈ వామనమూర్తి కాకపోతే మరోడు దొరకడా?" అని దులిపేసింది.

"సర్లేవే! మరి ఇవ్వన్నీ నాకు ముందే చెప్పాడూ!"

"చేప్పేదేమిటిరా పిచ్చికొయ్యా! ఆ మాత్రం లోకజ్ఞానం ఉండొద్దు. పెద్ద పెళ్ళి సంబంధాలు చూడటానికి బయల్దేరాడు మొనగాడప్పన్న" అంటూ దండకం ఎత్తుకుంది.

"సర్లేవే ఈసారి అన్నీ సరి చూసుకునే తెస్తాను" అంటూ జారుకున్నాడు.

కానీ ఈసారి గోపాలరావు వచ్చేసరికి నెలరోజులయ్యింది.

ఈలోగా మాలతమ్మకెందుకో బి.పి షుగరు వచ్చినాయి. కుడిచెయ్యి పడిపోయింది. మోకాళ్ళు పట్టుకు పోయాయి. నాలుగురోజులు హాస్పిటల్లో వుండి వచ్చింది.

అన్నపూర్ణమ్మగారికి వయసు పైబడటం వలన ఏ పనీ చేయలేదు. పైగా వణుకుడు రోగం.

ఇంక వంట పనంతా పద్మా నెత్తిన పడింది. పనిమనుషులు వున్నా కూడా వచ్చీ రాక సతాయించారు. తండ్రి చేతనైనంత సహాయం చేస్తూనే వున్నాడు కానీ ఆయనకు ఆఫీసు పని ఒత్తిడి పైగా భార్య అనారోగ్యం వలన ఆమెకు కావలసినవి చూడడంతో ఎక్కువ సహాయం చేయలేక పోతున్నాడు. దాంతో ఉక్కిరిబిక్కిరి అవుతున్నది.

ఇలాక్కాదని ఇంట్లో వండకుండా కర్రీ పాయింట్స్నుండి కూరలు తెచ్చింది. కానీ అవి తినలేక ఇంటిల్లిపాది సిక్ అయిపోయారు. దాంతో లీవ్ పెట్టక తప్పలేదు.

కానీ ఇంతవరకు ఇవతల పుల్లతీసి అవతల పెట్టిన పాపాన పోలేదు. అంతా తల్లీ చూసుకునేది. ఇప్పుడు ఇంట్లో ఇంత చాకిరి చేయాల్సి వచ్చేసరికి ఒళ్ళు హూనమైంది.

తల్లి మంచంలో కూర్చుని అన్నీ చేయించుకోవడమేగాక కాస్త ఉప్పు అప్పు అంటం ఆలస్యం. "ఏమిటి ఈ మాత్రానికే ఇట్లా ఆపసోపాలు పడతావు. రేపు పెళ్ళై పిల్లలు పుడితే ఏం చేస్తావే!?" అంటూ మండిస్తున్నది.

పైగా బామ్మ హాయిగా కూర్చుని అదిట్లా ఇదిట్లా అది అంటూ ఇది సొంటు అని ఆజ్ఞలు జారీ చేస్తుంటే ఒళ్ళు మంట మరింత ఎక్కువవుతున్నది.

ఈ పెళ్ళి సంబంధాల గొడవ గురించి ఆగింది కానీ లేకపోతే ఈ మాయదారి ముసలమ్మని బాబాయి యింటికి తరిమెయ్యాలని లోలోపల పళ్ళు కొరుక్కుంటున్నది.

అలాంటి పరిస్థితులలో వచ్చాడు గోపాలావు. కానీ పద్మాకి అప్పటికి పెళ్ళిమీద ఇంట్రస్టు కూడా పోయింది.

"ఇన్నాళ్ళు ఏమైపోయావురా ఆగమ్మ కాకి!?" అంటూ వచ్చింది అన్నపూర్ణమ్మగారు.

"మరి వెతకొద్దేమిటి మనం కోరినలాంటి సంబంధం. చూడిది నిక్షేపంలాంటి సంబంధం. పెళ్ళికొడుకు వయసు, ఎత్తూ రంగూ అన్నీ పద్మా కంటే ఎక్కువే. ఇంట్లో సగం పనికాదు మొత్తం పని చేస్తాడు. ప్రైవేట్ స్కూల్లో టీచర్. జీతం ఎనిమిదివేలు."

"ఏమిటి! ఎనిమిదివేలా? ఇంటదైకు సరిపోతుంది. ఉండటానికి ఓకె. మరి తింటానికో!?" వెటకారంగా అన్నది అన్నపూర్ణమ్మగారు.

"దీనికి నలభైవేలు వస్తుంది గదే! లక్షణంగా తింటారు."

"ఏమిటి అంట్లు తోముతూ ఆడదాని సంపాదన మీద పడి తింటాడా ఆడంగి వెధవ?" ఉక్రోషంగా అన్నది అన్నపూర్ణమ్మగారు.

"అదేమిటి అట్లా అంటావు. మీరు మగవాళ్ళ సంపాదన తింటంలేదా మగవాళ్ళు అట్లా అనుకుంటారా?"

"నాకదేం తెలియదు. ఆడదాని సంపాదనకాశపడే వాడిని సన్నాసి, వాజమ్మ అంటారు. ఇంతకంటే శీనుగాడి సంబంధమే నయం గదరా! దీనికంటే రెట్టింపు జీతం, పైగా బోలెడంత ఆస్తి. ఇదింత ఒళ్ళు విరుచుకుని సంపాదించాల్సిన అవసరమేముందసలు?" అంది అన్నపూర్ణమ్మగారు.

"అవును బాబాయ్. నేనూ అదే ఫోన్ చేద్దామనుకున్నాను నీకు" అని రక్కున నాలుక కరుచుకుంది పద్మ.

"అంతలా కర్చుకోకే.. నాలుక తెగిపోగలదు" అంటూ హుషారుగా లేచాడు గోపాలావు.

"ఇంకేమమ్మా వదినా! నీవు లేచి వినాయకుడికి ముడుపు కట్టి పెళ్ళి పనులు మొదలెట్టుకో. ఇవాళ దివ్యమైన రోజు వర్త్యం కూడా లేదు" అని వదినగారితో చెప్పాడు.

ఆ మాట వినగానే అప్పటిదాకా ముక్కుతూ మూలుగుతున్న మాలతమ్మ ఛెంగున లేచి దొడ్లో వున్న చిన్నరోలు కడిగి అమాంతం లోపలికి తీసుకువచ్చి దేవుడి ముందుపెట్టి గౌరి కల్యాణ వైభోగమే, లక్ష్మి కల్యాణ వైభోగమే అని కూనిరాగాలు తీసుకుంటూ వినాయకుడికి ముడుపు కట్టటానికి తయారు చేసుకోసాగింది.

"మరి నేను హాలు మిగతా ఏర్పాట్లు చూస్తాను" అంటూ బయల్దేరాడు గోపాలావు.

ఆ ఇద్దర్నీ చూసి "ఆరి దొంగ భడవల్లారా! అందరూ కలిసి ఇన్ని దొంగనాటకాలాడతారా!?" బుగ్గలు నొక్కుకుంది అన్నపూర్ణమ్మ.

ఆ తరువాత శ్రీవివాస్ ని కలిసినపుడు అతని భుజం మీద చరుస్తూ "అసాధ్యుడివిరా శ్రీమా. సాధించావ్ మొత్తానికి. ఎలా ఊహించావ్?" అన్నాడు గోపాలావు.

శ్రీవివాస్ నవ్వి అన్నాడు "పద్దు, అమ్మమ్మలాంటి సగటు స్త్రీలందరూ పురుషాధిక్యాన్నే కోరుకుంటారు మామయ్యా! అంతెందుకు. శివధనస్సు అవలీలగా ఎత్తగలిగిన సీత రాముడే వచ్చి రావణున్ని చంపాలని కోరుకుంది కద. సగటు స్త్రీ స్వభావాన్ని వాల్మీకి సీతలో ఆవిష్కరించాడు మామయ్యా! అయితే శక్తి స్వరూపాలైన మహిళామణుల సంగతి వేరు. ఆ స్త్రీ శక్తి ముందు ఏ పురుష శక్తి నిలువలేదు. ఇహ మిగతావారు, నా దృష్టిలో స్త్రీ పురుషులిరువురు పరిపూరకాలు. వారు సమానులు కారు. ఒకరే అర్ధనారీశ్వర తత్వం మనకదే కద బోధించేది మామయ్యా!"

తన కళ్ళముందు పుట్టిపెరిగిన శ్రీమగాడు గీతాచార్యుడులా అనిపిస్తున్నాడు గోపాలావుకి.

[Click here to share your comments on this story](#)